

आवर्तगर्तसंभ्रान्तविमानप्लवप्लवा ।

नीलजीमूतशैवालकृतरेखाहरितटा ॥ ८१ ॥

आवर्तेति । पुनः—आवर्ता अम्भसांभ्रमास्त एव गर्ताः प्रदरास्तेषु संभ्रान्ताः परिभ्रममाणा ये विमाना व्योमयानानि तेषां प्लवप्लवा उन्मज्जननिमज्जने यस्याः सा तथोक्ता । 'स्यादावर्तोऽम्भसां भ्रमः' । 'व्योमयानं विमानोऽस्त्री' इत्यपि चामरः । अथवा विमाना एव प्लवा उडुपानि तेषां विप्लवो विशिष्टप्लवनं यस्यां सा । 'उडुपं तु प्लवः कोलः' इत्यमरः । तथा नीलजीमूता नीलमेघास्त एव शैवालानि तैः कृता विरचिता रेखाः श्रेणयो येषां तानि तथोक्तानि हरितटानि दिक्कूलानि यया सा तथोक्ता । निजवेगासहिष्णुतया मेघानां दिक्कूलनिलयाच्छ्रेणीभूतमेघवत्कृतदिगन्तेत्यर्थः । 'जलनीली तुं शैवालं शैवल.' इत्यमरः । जीवनस्य मूतः पुटवन्धो जीमूत इति विग्रहः । पृषोदरादित्वात्साधुः । रूपकालंकारः ॥

अवलेपभराक्रान्ता सुरलोकतरंगिणी ।

पपात पार्वतीकान्तजटाकान्तारगह्वरे ॥ ८२ ॥

अवलेपेति । अवलेपो गर्वः स एव भरो भारस्तेनाक्रान्ताधिष्ठिता । मदीयवेगस्य को वा सोढेति समुत्पन्नमहागर्वेत्यर्थः । 'अवलेपस्तु गर्वं स्याल्लेपने दूषणेऽपि च' इति विश्वः । सुरलोकतरंगिणी मन्दाकिनी पार्वतीकान्तस्य धूर्जटेर्जटाकान्तारं जटागहनं तस्य गह्वरे महाकृहरे पपात । प्रावहदित्यर्थः । भाराक्रान्तस्य पतनं युक्तमेवेति भावः ॥

अलब्धनिर्गमा शंभोः कपर्दादमरापगा ।

दधौ दूर्वाशिखालम्तुषारकणिकोपमाम् ॥ ८३ ॥

अलब्धेति । अमरापगा मन्दाकिनी शंभोः कपर्दाजटाजूटात् । 'कपर्दोऽस्य जटाजूटः' इत्यमरः । अलब्धनिर्गमाप्राप्तवहिःप्रसारा सती । तद्गर्वनिर्वापणकृत्यसंरम्भेण शंभुना तथाकृतत्वादिति भावः । दूर्वाशिखायां दूर्वात्रे लम्ना संसक्ता या तुषारकणिका हिमविन्दुस्तदुपमां तत्सादृश्यं दधौ धृतवती । तथात्यल्पतयालक्ष्यतेत्यर्थः । कर्तुमकर्तुमन्यथाकर्तुं समर्थस्य भगवतः शंभोः किं दुष्करमिति भावः । 'तुषारस्तुहिनं हिमम्' इत्यमरः । उपमालंकारः ॥

अदृष्ट्वा तां नदीं तत्र तुष्ट्वाव परमेश्वरम् ।

भगीरथो विधेः क्रौर्यात्परिक्षीणमनोरथः ॥ ८४ ॥

अदृष्ट्वेति । भगीरथस्तत्र धूर्जटिजटागह्वरे तां नदीं मन्दाकिनीमदृष्ट्वानवलोक्य

विधेः क्रौर्याद्देवप्राप्तिकूल्यात्परिक्षीणः प्रणष्टो मनोरथो गङ्गावतरणरूपो यस्य स त-  
थोक्तः सन् परमेश्वरं महादेवं तुष्टाय स्तुतवान् । गङ्गायाः पुनर्निर्गमनार्थमिति भावः ॥

गङ्गा सप्ताकृतिर्जाता न्यपतद्हरमूर्धनि ।

तेन स्तुत्या प्रसन्नेन क्षिप्ता विन्दुसरस्यपि ॥ ८५ ॥

गङ्गेति । स्तुत्या भगीरथकृतस्तोत्रेण हेतुना प्रसन्नेन प्रसादमधिगतेन तेन परमेश्वरेण  
क्षिप्ता प्रेरिता गङ्गा सप्त आकृतयः स्रोतांसि यस्याः सा तथोक्ता जाता सती । एक-  
धारासंपातेन हिमवान्न सहतेति मत्वा सप्तभिः प्रवाहैः प्रवृत्ता सतीत्यर्थः । धरतीति  
धरः पर्वतः । हिमवानित्यर्थः । पचाद्यच् । 'अहार्यधरपर्वताः' इत्यमरः । तस्य मूर्धनि  
शिखरे न्यपतत्प्रथमं पपात । अथ विन्दुसरसि विन्दुसरोनामककासारविशेषेऽपि न्यप-  
तत् । अत्रेदं रामायणविरुद्धम् । तत्र—'गगनाच्छंकरशिरसि ततो धरणिमाश्रिता' इत्याव-  
न्मात्रस्यैव कथनाद्विमवन्मूर्धनि पातस्याकथनात् । तथा च 'न्यपतद्हरमूर्धनि' इति पदविभागं  
कृत्वा व्याख्यानेऽसांगत्यपौनरुक्त्यदोषापत्तेः । अतो यथाश्रुतमेव युक्तमित्युत्पद्यामः ।  
विरोधपरिहारस्तु—'शिरः शार्वं स्वर्गात्पशुपतिशिरस्तः क्षितिधरम्' इति भर्तृहरि-  
वचनात् । पुराणान्तराद्यापि नेयमित्यलमतिप्रसङ्गेन । 'गङ्गा सप्ताकृतिर्जाता न परं  
हरमूर्धनि' इति पाठे गङ्गा हरमूर्धनि परं सप्ताकृतिर्न जाता । अपि तु स्तुत्या प्रसन्नेन  
परमेश्वरेण विन्दुसरस्यपि क्षिप्ता सती सप्ताकृतिर्जाता । सप्ता जटायुक्ता आकृ-  
तिर्यस्याः सा इत्येकत्र, अन्यत्र तु सप्तप्रकारा आकृतयः स्वरूपाणि यस्याः सा तथो-  
क्तेत्यर्थः । अलंकारस्तु विरोधाभासः श्लेषानुप्राणितः । एवमर्थकल्पने न कोऽपि दोष  
इति प्रतिभाति ॥

तासु प्राचीं गतास्तिष्ठस्तिष्ठः प्राचेतसीं दिशम् ।

अन्या पितृक्रियोद्युक्तभगीरथपैथानुगा ॥ ८६ ॥

तास्त्विति । तासु सप्तसु गङ्गासु तिस्रो स्त्रादिनीप्रभृतयो गङ्गाः प्राचीं पूर्वदिशं प्रति  
गताः । तिष्ठः सुचक्षुःप्रभृतयः प्राचेतसीं वारुणीं दिशम् । प्रतीचीमित्यर्थः । गताः ।  
अन्या अवशिष्टा सप्तमी गङ्गा पितृक्रियायां पितृतर्पण उद्युक्तस्य भगीरथस्य । भगीर-  
थस्य पन्थाः भगीरथपथः । 'ऋक्पूरब्धूः—' इत्यादिना समासान्तः । तमनुगच्छत्य-  
नुमूल्य यार्ताति तथोक्ता । जातेति शेषः ॥

सैषा भागीरथी जहोः सत्रक्षेत्रं समावृणोत् ।

तां स पीत्वा ततः ज्ञान्तो जहौ श्रोत्रेण वर्त्मना ॥ ८७ ॥

सैति । सैषा भागीरथी भगीरथस्यापत्यं स्त्री गङ्गा जहोर्मुनेः सत्रक्षेत्रं यज्ञवाटं  
समावृणोत्यमन्तादावृतवती । तत आवरणानन्तरं स जहुस्तां गङ्गां पीत्वा निजसत्र-

क्षेत्रावरणजनितकोपान्निपीय ततः शान्तो भगीरथकृतस्तत्या प्रसन्नः सन् श्रोत्रेण वर्त्म-  
ना श्रोत्ररूपेण मार्गेण जहौ तत्याज ॥

तया तटिन्या जाह्नव्या प्रापयत्रिदिवं पितृन् ।

भगीरथः पुरं प्राप परिपूर्णमनोरथः ॥ ८८ ॥

तयेति । भगीरथस्तया जहोरपत्येन जाह्नव्या उक्तरीत्या । तस्यापि जनकलादित्थं  
निर्देशः । तटिन्या गङ्गया पितृन्कापिलानलभस्मीकृतान्सौमतेयांस्त्रिदिवं स्वर्गं प्रापयत् ।  
गङ्गां पातालं नीत्वा भस्मीकृतान्पितृन्स्तयाप्लाव्य तत्संस्कारजनितपुण्यात्स्वर्गलोकनि-  
वासिनश्चकारेत्यर्थः । आप्रोतेर्प्यन्तात्कर्तरि लङ् । 'गतिबुद्धि-' इत्यादिनाणिकर्तुः कर्म-  
त्वम् । ततः परिपूर्णमनोरथः सन् पुरीमयोध्यां प्राप प्राप्तः ॥

अथ द्वाशरथिराकर्णितभागीरथीकथस्तां सरितं विलङ्घ्य विशालां  
विलोक्य पुरीं कस्येयमिति गाधिनन्दनमपृच्छत् ।

अथेति । अथानन्तरमाकर्णिता विश्वामित्रमुखाच्छ्रुता भागीरथ्याः कथा उपा-  
ख्यानं येन स तथोक्तो द्वाशरथिः श्रीरामस्तां सरितं भागीरथीं विलङ्घ्य तीर्त्वा ततो  
विशालां विशालाख्यां पुरीं विलोक्य इयं परिदृश्यमाना पुरी कस्य राज्ञः संबन्धिनी-  
त्येवं गाधिनन्दनं गाधितनयं विश्वामित्रमपृच्छत्पृष्टवान् ।

सोऽप्येवमवोचत् ।

स गाधितनयोऽप्येवं वक्ष्यमाणप्रकारेणावोचदकथयत् ।

तदेव विवृणोति—

पुरा खलु सुरासुराणां सुधानिमित्तं मिथोविरोधे प्रवृत्ते मायां वि-  
श्वमोहिनीं विश्वरूपः प्रदर्श्य दैतेयनिधनं शतधारपाणिना कारयामास ।

पुरेति । पुरा खलु पूर्वकाले । खलुशब्दो वाक्यालंकारे । 'निषेधवाक्यालंकारजि-  
ज्ञासानुनये खलु' इत्यमरः । सुराश्चासुराश्च सुरासुराः । 'एषां च विरोधः शाश्वतिकः'  
इति नैकवद्भावः । 'एषां कार्यत एव विरोधः, गोव्याघ्रादिवन्न शाश्वतिकः' इत्याहुः । अ-  
थवा सुरैः संगता असुरा इति मयूरव्यंसकादिलात्समासः । उत्तरपदलोपश्च । न तु  
सुराश्चासुराश्चेति द्वन्द्वः । अत्र हि 'एषां च विरोधः शाश्वतिकः' इत्येकवद्भावः स्यात् ।  
तेषां सुरासुराणां देवदानवानां सुधानिमित्तम् । सुधालामार्थमित्यर्थः । मिथोविरोधे-  
ऽन्योन्यवैरे प्रवृत्ते प्रसक्ते सति विश्वरूपः प्रपञ्चस्वरूपः । अथवा विश्वानि विश्वरक्षणत-  
त्पराणि रूपाणि मत्स्यकूर्माद्यवतारा यस्य स विश्वरूपः श्रीमन्महाविष्णुः । विश्वमोहिनीं  
जगन्मोहनजननीं मायाम् । योषिदाकृतिमित्यर्थः । प्रदर्श्य दर्शयित्वा । अन्योन्यवैरदाढ्यां-

पादानेन दैतेयानिन्द्रेण घातयितुं मायायोपिद्रूपेण स्वयमाविर्भूयेत्यर्थः । शतधारपाणि-  
नेन्द्रेण । दैतेयविदलनसमर्थसाधनसंपन्नद्योतनार्थं शतधारपाणिनेत्युक्तम् । शतधारं  
पाणौ यत्येति विग्रहः । 'प्रहरणार्थेभ्यः परे निष्ठासप्तम्यौ भवतः' इति सप्तम्यां परनि-  
पातः । दित्वा अपत्यानि पुमांसो दैतेयाः । 'स्त्रीभ्यो ढक्' इति ढक् । तेषां निधनं  
नाशं कारयामास । न चैतत्प्राहुणिकहस्तेन सर्वमारणम्, किंतु कपटनाटकसूत्रधारोऽयं  
निजमायावैचित्र्यप्रकटनार्थमित्थं कृतवानित्यवगन्तव्यम् । 'हृक्कोरन्यतरस्याम्' इत्यणि-  
कर्तुः शतधारपाणेः कर्मत्वविकल्पत्वात्करणत्वम् ॥

ततः किं जातमित्यत्राह—

तेषां जननी दितिरतिवेलमन्युः शतमन्युशासनं कमपि पुत्रं  
लब्धुकामा पत्युर्मारीचस्य वचनात्कुशप्लवे सुचिरं तपश्चचार ।

तेषामिति । तेषां दैतेयानां जननी माता दितिरतिवेलमन्युः पुत्रविनाशा-  
त्समुत्पन्नोत्कटकोपा अत एव शतं मन्यवः क्रतवो यस्य स शतमन्युस्तं शास्ति  
शिक्षतीति शतमन्युशासनम् । इन्द्रहन्तारमित्यर्थः । कर्तरि ल्युट् । 'मन्युः क्रोधे  
कर्तौ दैत्ये' इत्युभयत्रापि विश्वः । कमप्यनिर्वाच्यवत् पुत्रं लब्धुकामा प्राप्नुकामा  
सती । 'तुं काममनसोरपि' इति तुमुनो मकारलोपः । पत्युः भर्तुः । 'पतिः समास एव'  
इति धिसंज्ञाभावः । मारीचस्य मरीचिब्रह्मपुत्रस्य कश्यपस्य वचनादाज्ञावचनात्कु-  
शप्लवे विशालायाः पूर्वस्थाने तपोवने सुचिरं बहुकालं तपश्चचार । व्रतनियमोपवासादि-  
रूपकर्माचरणतत्परा बभूवेत्यर्थः ॥

तदन्विन्द्रोऽपि तत्प्रतिक्रियां चकारेत्याह—

तां कैतवेन शुश्रूपमाणः शतधारपाणिः पादकलितर्कचकलापा-  
मापन्ननिद्रामपवित्रेति निर्वर्ण्यावगाहिततदीयजठरः सप्तधा गर्भं निर्भिद्य  
निर्जगाम ।

तामिति । शतधारपाणिर्विब्रह्मस्तः । एतच्च विशेषणं भाविकार्योपयोगार्थमि-  
त्यवगन्तव्यम् । शतधारपाणिरिन्द्रः कैतवेन सति रन्त्रे गर्भं निर्भेत्यामीति कपटेन तां  
दितिं शुश्रूपमाणस्तत्कालोचितरूपचारैः सेवमानः सन् पादयोः पादस्थाने कलितो  
निक्षिप्तः कचकलापः केशपाशो यथा ताम् । 'पाशः पक्षश्च हस्तश्च कलापार्थाः कचात्परे'  
इत्यमरः । तर्थापन्ननिद्रां प्राप्तस्यापाम् । शय्यायां शिरस्थाने पादौ पादस्थाने शिरः  
कला निद्राणामित्यर्थः । एतच्छास्त्रनिषिद्धमिति भावः । अत एव तामपवित्राशुचि-  
रिति निर्वर्ण्यावलोक्ष्य । 'निर्वर्णनं तु निश्चयानं दर्शनालोकेक्षणम्' इत्यमरः । अवगा-

१. 'तेषां तु' इति पाठः. २. 'अभ्युपगतमन्युः' इति पाठः. ३. 'मरीचिः' इति पाठः.  
४. 'कुशप्लवने' इति पाठः. ५. 'शुश्रूपमाणः शक्रः' इति पाठः. ६. 'केश' इति पाठः.

हिततदीयजठरः प्रविष्टदितिकुहरः सन् गर्भं पिण्डं सप्तधा सप्तभिः प्रकारैः । 'प्रकारवचने थाल्' । निर्भिद्य विदार्य निर्जगाम निर्गतः । जठरादिति शेषः । अपवित्रेत्यत्र अपवित्रामिति कर्मत्वे वक्तव्ये निपातेनेतिशब्देनाभिहितत्वान्न द्वितीयेत्युक्तम् । एवमुत्तरत्रापि द्रष्टव्यम् ॥

दितिरपि विदिततनयवृत्तान्ता तान्यपि खण्डान्याखण्डलेन सप्त-  
मरुतः कारयित्वा त्रिविष्टपं प्रविष्टा ।

दितिरिति । इन्द्रनिर्गमनानन्तरार्थकोऽयमपिशब्दः । विदितो ज्ञातस्तनयस्य गर्भस्थस्य वृत्तान्तो विच्छेदनरूपवार्ता यया सा तथोक्ता सती तानि सप्तसप्तसंख्या-  
कान्यपि खण्डानि गर्भशकलान्याखण्डलेनेन्द्रेण सप्तमरुतो वाताभिमानिनीर्देवताः ।  
आवहादीनां सप्तानां मरुतां स्थानपालानित्यर्थः । कारयित्वा तृतीयं विष्टपं स्वर्गं प्र-  
विष्टा । आवहादीनां नामानि—'आवहः प्रवहश्चैव संवहश्चोद्ग्रहस्तथा । विवहाख्यः परीवाहः  
परावह इति क्रमात् ॥ सप्तैते मारुतस्कन्धा महाषिभिर्रुदाहताः । आवहो वर्तयेद्वायु-  
मैघोल्कावृष्टिविद्युतः ॥ वर्तयेत्प्रवहश्चापि तथा मार्ताण्डमण्डलम् । संवहो मारुतस्क-  
न्धस्तथा शीतांशुमण्डलम् ॥ वर्तयेदुद्ग्रहश्चापि तथा नक्षत्रमण्डलम् । पञ्चमो विवहाख्य-  
स्तु तथैव ग्रहमण्डलम् ॥ सप्तषिचक्रं स्वर्गङ्गां षष्ठः परिवहस्तथा । परावहस्तथा वायुर्व-  
र्तयेद्भवमण्डलम् ॥' इति ॥

अस्तु तर्हि । ततः किमित्याशङ्क्य प्रश्नस्योत्तरमाह—

ततः ।

तत इति । ततो दितेः स्वर्गप्रवेशानन्तरम् ॥

अलम्बुसायामिक्ष्वाकोर्जातः कश्चिन्महीपतिः ।

विशालेति खनामन्नात्र विशालां विदधे पुरीम् ॥ ८९ ॥

अलम्बुसायामिति । इक्ष्वाकोर्युष्मद्वंशकूटस्थाद्राज्ञोऽलम्बुसायां अलम्बुसाख्यायां  
निजभार्यायां जात उत्पन्नः कश्चिन्महीपतिर्विशालो नाम राजा । अत्र कुशप्लवे  
स्वस्य यन्नाम विशाल इत्यभिधानं तेनैव । अङ्कितामिति शेषः । अत एव विशालेति नाम्ना  
प्रसिद्धां विशालां विस्तृतां पुरीं विदधे निर्ममे । 'वेः शालच्छङ्कटचौ' इति शालच्छप्रत्ययः ।  
विशालनिर्मितत्वमेव विशालापदप्रवृत्तिनिमित्तमित्यर्थः ॥

तदनु तद्वास्तव्येन सुमतिनाम्ना नृपतिना कृतातिथ्यः सराजपुत्रो  
भगवान्निश्चामित्रस्तत्र निशीथिनीं नीत्वा मिथिलां प्रति प्रस्थितः प्रत-  
पसामुत्तमस्य गौतमस्याश्रमं प्रदर्श्य तदारानुषक्तां कथामित्थमकथयत् ।

१. 'कदना' इति पाठः. २. 'विशालः खेन नाम्नात्र' इति पाठः. ३. 'सराजपुत्रो  
विश्वामित्रः' इति पाठः.

तदन्विति । तदनु विशालानगरीवृत्तान्तकथनानन्तरं भगवान्पूज्यो विश्वामि-  
त्रस्तस्यां विशालायां वसतीति तद्वास्तव्यः तत्र वसन् । 'वसतेस्तव्यकर्तारि णिच्च' इति  
कर्तारि तव्यप्रत्ययो वृद्धिश्च । तेन सुमतिरिति नाम यस्य तेन सुमतिनाम्ना वृपतिना  
राज्ञा कृतातिथ्यो विहितातिथिसत्कारो राजपुत्राभ्यां रामलक्ष्मणाभ्यां सह सराजपुत्रः  
सन् तत्र विशालायां निशीथिनीं रात्रिम् । 'निशा निशीथिनी रात्रिः' इत्यमरः ।  
नीला गमयित्वा मिथिलां विदेहनगरीं प्रति प्रस्थितः सन् प्रतपसामुत्तमस्य महात-  
पस्विप्रवरस्य गौतमस्य मुनेराश्रमं तपोवनं प्रदर्श्य तस्य गौतमस्य दारा भार्याहल्या  
तस्यामनुपक्तां तदनुबद्धां कथामुपाख्यानमित्थमनेन प्रकारेणकथयत्कथयामास ॥

तदेव विवृणोति—

अत्रागमद्वैतमधर्मदारान्तार्यजुष्टेन पथा महेन्द्रः ।

स च क्रुधा निर्वृपणं वृषाणं भार्यामदृश्यां च मुनिश्चकार ॥ ९० ॥

अत्रेति । अत्राश्रमे महेन्द्रोऽनार्यजुष्टेनासाधुजनाचरितेन पथा । कितवमार्गेणे-  
त्यर्थः । गौतमस्य धर्मदारान्धर्मपत्नीमहल्याम् । 'दाराः पुंसि च भूम्येव' इत्यभिधा-  
नात् । अगमद्राम्यधर्मेण संगतवान् । गमेल्लुङ् । पुषादिलाक्लेशदेशः । स मुनिगौत-  
मश्च क्रुधाहल्याजारत्नजनितकोधेन वृषाणं महेन्द्रम् । 'वासवो वृत्रहा वृषा' इत्यमरः ।  
निर्वृपणं विगताण्डकोशम् । 'मुष्कोऽण्डकोशो वृषणः' इत्यमरः । तथा भार्यामहल्यां  
चादृश्याम् । पूर्वहपपरिल्लागेन पापाणभावमापन्नामित्यर्थः । चकार तथा शशाप । उप-  
जातिवृत्तम् ॥

शापान्तं कथयति—

वनमेतद्गते रामे शापान्मुक्ता भविष्यसि ।

इत्युक्त्वा गौतमः पत्नीं हिमाद्रिं तपसे ययौ ॥ ९१ ॥

वनमिति । रामे श्रीरामचन्द्र एतद्वनमेतदरण्यं गते प्राप्ते सति शापात्पापाणभाव-  
निर्वन्धरुपांमुक्ता भविष्यसि । श्रीरामचन्द्रपदारविन्दरजःकणस्यर्शादेव मच्छापपरि-  
ग्रान्तां पापाणभाववावस्थां विहाय निजशरीरं प्राप्स्यसीत्यर्थः । इत्यनेन प्रकारेण गौतमः  
पत्नीमहल्यां प्रत्युक्त्वा तपसे तपश्चर्यार्थं हिमाद्रिं ययौ प्राप ॥

इत्थं विदितवृत्तान्ते देवतानां गणे तदा ।

पितृणां प्राभवान्माहेभे मेपस्य वृषाणं वृषा ॥ ९२ ॥

इत्थमिति । इत्थमनेन प्रकारेण देवतानां गणेऽभ्यादिदेवसङ्घे विदितवृत्तान्ते गौ-  
तमशापादिन्द्रो निर्वृपणोऽभूदिति विशातवृत्तान्ते सति तदा तस्मिन्समये वृषेन्द्रः  
पितृणां पितृदेवतानां प्राभवान्माहात्म्यान्मेपस्य हविष्टेन कल्पितस्यैडकाख्यपशुविशे-

घस्य वृषणं लेभे प्राप । मेघवृषणं छित्तैतद्वृषणस्थाने योजयामासुरित्यर्थः । अत एव  
‘मेघवृषण इन्द्रः’ इति लोकवेदयोः प्रसिद्धिः । ‘मिण्दोरधोरणोर्णायुमेषवृष्णय एडके’  
इत्यमरः ॥

तदेनामेनसो मुक्तां प्रतिगृह्णातु गौतमः ।

इति तस्याश्रमं भेजे साकं रामेण कौशिकः ॥ ९३ ॥

तदिति । तत्तस्मात्कारणाद्गौतम एनसो महेन्द्रसंभोगजनितपापान्मुक्ताम् । यु-  
ष्मत्पादरजोमहिषेति शेषः । एनामहल्यां प्रतिगृह्णातु पुनः स्वीकरोतु । इति । उक्त्वेति  
शेषः । इतिनैव गम्यमानार्थत्वाद्प्रयोगः । प्रयोगे वा पौनरुक्त्यमित्यालंकारिकाः ।  
कौशिको विश्वामित्रो रामेण साकं तस्य गौतमस्याश्रमं भेजे प्राप ॥

दुःखे सुखे च रज एव बभूव हेतु-

स्तादृग्विधे महति गौतमधर्मपत्न्याः ।

यस्माद्गुणेन रजसा विकृतिं गता सा

रामस्य पादरजसा प्रकृतिं प्रपेदे ॥ ९४ ॥

दुःख इति । तादृग्विधे तादृक्प्रकारे । अनिर्वाच्य इत्यर्थः । महत्यनल्पे च गौतम-  
धर्मपत्न्या अहल्याया दुःखे पाषाणावस्थाजनितक्लेशे सुखे पूर्वरूपप्राप्तिजनितानन्दे च  
विषये रज एव रजोगुणो रेणुश्च । एवकारोऽवधारणार्थकः । हेतुः कारणं बभूव । कुतः ।  
यस्मात्कारणात्सा गौतमधर्मपत्नी गुणेन गुणरूपेण रजसा । रजोगुणेनेत्यर्थः । विकृतिं  
गता पाषाणावस्थाविकारं प्राप्ता । तथा रामस्य श्रीरामचन्द्रस्य पादरजसा चरणरेणुना  
प्रकृतिं पूर्वरूपं प्रपेदे । श्रीरामचन्द्रचरणारविन्दरजःसंपर्कत्पाषाणत्वं विहाय निजा-  
कृतिं प्रापेत्यर्थः । ‘अथो रजो गुणे रेणावार्तवे च’ इति नानार्थरत्नमाला । रज इति  
केवलप्रकृतगोचरः श्लेषालंकारः । यद्यपि पूर्वमदृश्यां चकारेत्युक्तम्, नतु पाषाणावस्थाम्,  
तथा ‘विकृतिं गता प्रकृतिं प्रपेदे’ इत्यनेन पद्मपुराणोक्तपाषाणावस्थासूच्यते । तथा च  
पाद्मे—‘सा ततस्तस्य रामस्य पादस्पर्शान्महात्मनः । अभूत्सुरूपा वनिता समाक्रान्ता  
महाशिला ॥’ इति । गुहेनाप्युक्तम्—‘क्षालयामि तव पादपङ्कजे नाथ दारुदृषदोः किम-  
न्तरम् । मानुषीकरणचूर्णमस्ति ते पादयोरिति कथा प्रथीयसी ॥’ इति । महानाटके-  
ऽप्युक्तम्—‘शिला कम्पं धत्ते शिव शिव वियुक्ते कठिनतामहो नारी च्छायामयति  
वनितारूपमयते । वदत्येवं रामे विकसितमुखी वल्कलमुरःस्थले धृत्वा वध्वा कच-  
भरमुदस्थादृषिवधूः ॥’ इति । अन्यत्र गौतमेन च—‘पदकमलरजोभिर्मुक्तपाषाण-  
देहामलभत यदहल्यां गौतमो धर्मपत्नीम् । त्वयि चरति विशीर्णप्राविण विन्ध्याद्रिपादे  
कति कति भवितारस्तापसा दारवन्नः ॥’ इति । वसन्ततिलकावृत्तम् ॥